

۱۸ ربیع الاول ۱۴۴۷ھ / 12 ستمبر 2025ء

خصائصِ مصطفیٰ کریم

صلی اللہ تعالیٰ علیہ وعلیٰ آلہ وبارک وسلم

(تیسرا حصہ)

مجلس علماء نظامیہ پاکستان (مرکزی دفتر) جامعہ نظامیہ ضویریہ
اندرون لوہاری دروازہ لاہور



گزشتہ خطبات حاصل کرنے کے لیے ویب سائٹ ملاحظہ کریں: khubtatenizamia.com یا QRcode سکین کریں:



042-37374429



0315-7374429



munpk7374429@gmail.com



مجلس علماء نظامیہ پاکستان
Join our channel



مجلس علماء نظامیہ پاکستان
Follow our Account



Jamia Nizamia Rizvia
Like our Page



Jamia Nizamia Rizvia
Like our Page



Jamia Nizamia Rizvia
Subscribe our channel

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ، أَمَّا بَعْدُ فَأَعُوْذُ بِاللَّهِ مِنَ الشَّيْطَانِ الرَّجِيمِ

وَالضُّحَى ۝ وَالْيَلِيلِ إِذَا سَجَى ۝ مَا وَدَّعَكَ رَبُّكَ وَمَا قَلَى ۝ وَلَلْآخِرَةُ خَيْرٌ لَّكَ مِنَ الْأُولَى ۝ [الضحى 1:93 تا 4]

حسائق کائنات جہل مجہدہ عزت و عظمت کا مالک ہے اور وہ اپنی مخلوق میں سے جسے چاہے عزت و کرامت سے نوازتا ہے...
سُبُّوحٌ وَقُدُّوسٌ جَلَّ جَلَالُهُ تمام خوبیوں کا خالق ہے اور وہ اپنے بندوں میں سے جسے چاہے، جس قدر چاہے خوبیوں اور اوصاف حمیدہ سے
نوازتا ہے... ربِّ ذوالجلال حُسن و جمال کو پیدا فرمانے والا ہے اور وہ جسے چاہے، جتنا چاہے حُسن و کمال عطا فرماتا ہے۔

ربِّ کریم نے اپنے حبیبِ لیبیب ﷺ کو عزت و وجاہت بھی بے پناہ عطا فرمائی، اوصافِ حمیدہ و خصائصِ کریمہ بھی بے حساب
عطا فرمائے اور حُسن و جمال بھی بے انتہا عطا فرمایا۔ نہ تو آپ ﷺ کی رفعتِ شان کا صحیح اندازہ ممکن ہے، نہ ہی آپ کے اوصاف کا شمار ہو
سکتا ہے اور نہ ہی آپ کے حُسن و جمال کی تعریف کا حق ادا کیا جاسکتا ہے۔

زبانِ دانی اور فصاحت و بلاغت میں اعلیٰ شان پانے والوں نے اپنی طاقت و بساط کے مطابق سرورِ عالم ﷺ کی تعریف و ثنا کرنے
کے بعد بالآخر یہ کہہ کر اپنے عاجز ہونے کا اعتراف کیا:

يَا صَاحِبَ الْجَمَالِ يَا سَيِّدَ الْبَشَرِ

مِنْ وَجْهِكَ الْمُنِيرِ لَقَدْ نُورَ الْقَمَرِ

(یعنی اے پیکرِ حُسن و جمال اور سرورِ انس و جان... آپ ہی کے رُخِ زیبا کے نور سے چاند چمک رہا ہے)

لَا يُمَكِّنُ الشَّنَاءُ كَمَا كَانَ حَقُّهُ

بعد از خُدا بُرگ ثُوْنی قِصَّه مَحْتَصِر

(آپ کی تعریف و ثنا کا حق ادا کرنا ممکن ہی نہیں... مختصر یہ کہ ربِّ کریم تو خالق ہے، مخلوق میں آپ ہی کی شان سب سے بلند ہے)

مرزا اسد اللہ خان غالب نے بھی خوب کہا:

غَالِب! ثَنَائے خواجہ بہ یزدانِ مَکْرَاشَتِیْمِ

کَمَا ذَاتِ پَاکِ مَرْتَبَہ دَانِ مُحَمَّدِ اسْت

(یعنی غالب! سرکارِ دو جہاں ﷺ کی تعریف و ثنا ہمارے بس میں نہیں، اس کی قدرت صرف ربِّ ذوالجلال کو ہی ہے؛

کیونکہ اُس کے علاوہ اُن کا مرتبہ کسی کو معلوم ہی نہیں)

ربِّ کریم جلّ مجدہ کے حکم پر عمل کرتے ہوئے گزشتہ خطباتِ جمعہ میں نبی کریم ﷺ کے چند خصائصِ کریمہ کا تذکرہ ہوا تھا۔

محبتِ رسولِ کریم ﷺ کی تمنا لیے آج مزید چند خصائصِ عالیہ کا ذکر کیا جائے گا، اِنْ شَاءَ اللہ تعالیٰ۔

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم ... بے مثال اختصار

سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم کے خصائص میں سے ایک یہ بھی ہے کہ اللہ تعالیٰ نے آپ کو بے مثال اختصار سے نوازا ہے۔ یعنی حضور صَلَّی اللہُ عَلَیْہِ وَاٰلِہٖ وَسَلَّم

کی خاطر ربِّ کریم نے کئی چیزوں کو مختصر (Short) فرمادیا ہے، جس سے آپ صَلَّی اللہُ عَلَیْہِ وَاٰلِہٖ وَسَلَّم کی اعلیٰ شانوں کا اظہار ہوتا ہے۔

مؤذنِ رسول، سیدنا عمر بن قیس ابن اُمّ مکتوم رضی اللہ تعالیٰ عنہ نے کائنات کے دواہس صَلَّی اللہُ عَلَیْہِ وَاٰلِہٖ وَسَلَّم سے روایت کیا: إِنَّ اللہَ أَذْرَاکَ بَیَ الْأَجَلِ الْمَرْحُومَ وَاخْتَصَرَ لِي اخْتِصَارًا، فَتَحْنُ الْأَخْرُونَ وَتَحْنُ السَّابِقُونَ يَوْمَ الْقِيَامَةِ...⁽¹⁾ یعنی ”یقیناً اللہ تعالیٰ نے مجھے رحمتِ خاص کے زمانے میں پیدا فرمایا اور میرے لیے خوب اختصار فرمایا۔ ہم ظہور میں سب سے آخری ہیں اور قیامت کے دن درجے میں سب سے مُقَدَّم ہوں گے۔“ (مسندِ دارمی، حدیث: 55)

”اللہ تعالیٰ نے میرے لیے خوب اختصار فرمایا“ ایسا مختصر اور حسین جملہ ہے جس میں معانی کا سمندر موج زن ہے۔ اس کی تشریح میں کئی پہلو ہیں اور ہر پہلو سے رسول کریم صَلَّی اللہُ عَلَیْہِ وَاٰلِہٖ وَسَلَّم کی ایک نئی شانِ رفیع کا اظہار ہوتا ہے۔ چند مفاہیم یہ ہیں:

- (1) اللہ تعالیٰ نے میرے لیے کلام کو مختصر فرمادیا اور مجھے جَوَامِعُ الْکَلَمِ سے نوازا۔ یعنی مجھے یہ اعزاز عطا فرمایا ہے کہ میرے الفاظ کم ہوتے ہیں اور معانی زیادہ۔ اُردو محاورے کے مطابق حضورِ اقدس صَلَّی اللہُ عَلَیْہِ وَاٰلِہٖ وَسَلَّم دریا کو کوزے میں بند فرمادیتے ہیں۔
- (2) ربِّ کریم نے میری وجہ سے میری اُمت کے حساب کو مختصر فرمادیا۔ یعنی میری اُمت سے حساب جلد لے لیا جائے گا اور حکم ہو گا کہ میں نے اپنے حقوق معاف کیے، آپس میں ایک دوسرے کے حقوق بھی معاف کر دو اور جنت میں چلے جاؤ!
- (3) مالکِ مہربان نے میری خاطر میری اُمت کے لیے پُلِ صراطِ کارِ راستہ مختصر کر دیا۔ یعنی جہنم کے اوپر سے گزر کر جنت میں جانے کے طویل راستے کو ربِّ کریم میری خاطر میری اُمت کے لیے اتنا آسان فرمادے گا کہ بعض اُمتی پلک جھپکنے میں اُسے عبور کر جائیں گے۔⁽²⁾
- (4) خالقِ کائنات نے میرے واسطے میری اُمت کے لیے قیامت کا وقت مختصر فرمادیا۔ یعنی قیامت کا دن جو کافر کے لیے پچاس ہزار سال کا ہو گا، ربِّ کریم کی مہربانی سے وہ میرے غلاموں کے لیے دو رکعات فرض پڑھنے کے وقت سے بھی جلد گزر جائے گا۔⁽³⁾

¹ اس روایت کی سند میں ضعیف ہے، مگر خصائصِ نبویہ والی احادیثِ کریمہ متعدد صحابہ کرام علیہم الرضوان سے مختلف اسانید کے ساتھ مروی ہیں۔ نیز اس روایت کی تشریح میں جتنے مفاہیم ذکر کیے گئے ہیں وہ سب احادیثِ معتبرہ سے تائید یافتہ ہیں۔

² عَنْ أَبِي سَعِيدٍ مَرْفُوعًا: فَيَمُرُّ الْمُؤْمِنُونَ كَطَرِفِ الْعَيْنِ وَكَالْبَرْقِ وَكَالْزَيْجِ وَكَالطَّيْرِ وَكَالْجَاوِدِ الْحَيَلِ وَالرَّكَابِ. (صحیح مسلم: 183)

³ عَنْ أَبِي سَعِيدٍ الْخُدْرِيِّ: قَالَ: قَبِلَ رَسُولُ اللَّهِ ﷺ يَوْمًا كَانَ مَقْدَارُهُ خَمْسِينَ أَلْفَ سَنَةٍ، مَا أَطْوَلَ هَذَا الْيَوْمَ! فَقَالَ رَسُولُ اللَّهِ ﷺ: وَالَّذِي نَفْسِي بِيَدِهِ! إِنَّهُ لَيُخَفَّفُ عَلَى الْمُؤْمِنِ حَتَّى يَكُونَ أَحَقَّ عَلَيْهِ مِنْ صَلَاةٍ مَكْتُوبَةٍ يُصَلِّيَهَا فِي الدُّنْيَا. (المسند للإمام أحمد، الحديث: 11717. مسند أبي يعلى، رقم الحديث: 1390. قال الهيثمي في مجمع الزوائد 337/10: إسناده حسنٌ على ضعفٍ في رَوَايِهِ)

(5) عالم الغیب نے میرے صحابہ کے لیے علوم و معارف کا حصول مختصر کر دیا۔ علم و معرفت کی وہ باتیں جو ہزار سال کی محنت و مشقت سے حاصل نہیں ہو سکتیں ربِّ کریم نے انھیں میری چند روزہ خدمت گاری کی برکت سے میرے صحابہ کے لیے ظاہر فرما دیا۔

(6) قادرِ مطلق نے زمین سے عرش تک کا راستہ میرے لیے مختصر کر دیا۔ یعنی زمین سے عرش تک کی جو مسافت لاکھوں سال کی ہے.... میرے لیے ربِّ کریم نے اُسے اتنا مختصر کر دیا کہ شبِ معراج انتہائی مختصر وقت میں میں وہاں تک پہنچ بھی گیا، تمام مقامات کو تفصیل سے دیکھ بھی لیا اور پھر واپس بھی آ گیا۔

(7) ربِّ کریم نے میرے لیے قرآن مجید کو جامع بنا دیا۔ یعنی مجھے ایسی کتاب عطا فرمائی جس کے اوراق چند ہیں، الفاظ کی گنتی کی جاسکتی ہے، مگر اس مختصر کتاب میں ہر شے کا تفصیلی بیان ہے اور ہر ایک آیت کئی کئی ہزار علوم پر مشتمل ہے۔

(8) خالقِ کل نے پوری دُنیا کو میرے لیے مختصر کر دیا۔ یعنی مشرق و مغرب کی وسعتیں اللہ کریم نے میرے لیے یوں سمیٹ دیں کہ میں پوری دُنیا کو اور قیامت تک دُنیا میں ہونے والی ہر شے کو یوں دیکھتا ہوں جیسے میں اپنی ہتھیلی کو دیکھ رہا ہوں۔⁽¹⁾

(9) ارحم الراحمین نے میری خاطر میری اُمت کے لیے عمل کو مختصر کر دیا۔ یعنی میری اُمت کی زندگیاں مختصر ہیں، جس کی وجہ سے اعمال کی مقدار کم ہے، مگر ارحم الراحمین اپنے فضل سے قیامت کے دن ان اعمال پر اجر و انعام سب سے زیادہ عطا فرمائے گا۔⁽²⁾

(10) گزشتہ اُمتوں پر طویل اعمال کی جو سخت مشقت تھی، اکرم الاکرمین جلّ جلالہ نے اُسے میری خاطر میری اُمت سے اٹھالیا۔ میری اُمت پڑھتی تو پانچ نمازیں ہے، مگر ثواب پچاس کا عطا کیا جاتا ہے...⁽³⁾ زکوٰۃ میں مال کا چالیسواں حصہ (2.5%) ادا کرتی ہے، مگر بارگاہِ الہی سے ثواب چوتھائی مال (25%) پیش کرنے کا دیا جاتا ہے۔

(11) ربِّ رحیم نے میری خاطر میری اُمت کی عمریں مختصر رکھیں۔ دُنیا کی مشقتوں سے جلد آزاد ہو جاتے ہیں اور عمر کم ہے تو گناہ بھی تھوڑے ہوتے ہیں اور دائمی نعمتوں تک جلد پہنچ جاتے ہیں۔

(12) مالکِ مہربان کے کرم سے میری اُمت کو قبروں میں کم وقت رہنا پڑے گا اور جلد ہی محشر میں حاضر ہو کر انعام پائیں گے۔⁽⁴⁾

وَ اِخْتَصَرَ لِي اِخْتِصَارًا (اللہ تعالیٰ نے میرے لیے خوب اختصار فرمایا)، اس مختصر جملے میں رسول اللہ ﷺ کے ایک خاصہ کے ذریعے اتنے بلند مقام کا اظہار ہے تو مجموعی طور پر خصائصِ نبویہ سے کیسی کیسی شانوں کا اظہار ہو گا!

¹ عَنْ عَبْدِ اللَّهِ بْنِ عُمَرَ مَرْفُوعًا: إِنَّ اللَّهَ عَزَّ وَجَلَّ قَدَّرَ فَعَلَ الدُّنْيَا، فَأَنَّا أَنْظَرُ إِلَيْهَا وَإِلَى مَا هُوَ كَائِنٌ فِيهَا إِلَى يَوْمِ الْقِيَامَةِ كَأَنَّمَا أَنْظَرُ إِلَى كَفِّ هَذِهِ. (حلیۃ الأولیاء، ج: 6، ص: 101۔ الفتن للیم بن حماد، ج: 1، ص: 27، رقم: 2۔ المعجم الکبیر، ج: 13، ص: 318، رقم: 14112)

² یقول اللہ تعالیٰ یوم القیامة حین یغضب الیہود والنصارى: فَذَلِكَ فَضْلٌ أُوتِيَهُ مِنْ أَشَاءِ. (صحیح بخاری، حدیث: 2269)

³ قَالَ اللَّهُ تَعَالَى لَيْلَةَ الْإِسْرَاءِ: هِيَ خَمْسٌ وَهِيَ خَمْسُونَ، لَا يُبَدَّلُ الْقَوْلُ لَدَيَّ... (صحیح بخاری، حدیث: 349)

⁴ خاصہ اختصار والی زیر بحث حدیث پاک کے یہ معانی امام اہل سنت نے فتاویٰ رضویہ کی تیسیوں جلد میں ص: 209 تا 212 پر ذکر فرمائے ہیں۔

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم... رُعب کے ذریعے مدد

سرکارِ دو عالم صَلَّی اللہُ عَلَیْہِ وَاٰلِہٖ وَسَلَّم کے بے شمار خصائص میں سے ایک یہ بھی ہے کہ ربِّ کریم نے رُعب کے ذریعے آپ صَلَّی اللہُ عَلَیْہِ وَاٰلِہٖ وَسَلَّم کی مدد فرمائی ہے۔

یعنی باری تعالیٰ آپ صَلَّی اللہُ عَلَیْہِ وَاٰلِہٖ وَسَلَّم کے اعزاز اور مدد کے لیے ہمیشہ آپ کے دشمنوں کے دلوں میں رُعب و دبدبہ پیدا فرمادیتا ہے، دشمنوں کی تعداد اور طاقت کتنی ہی کیوں نہ ہو... جب کہ دوسری جانب رسولِ کریم صَلَّی اللہُ عَلَیْہِ وَاٰلِہٖ وَسَلَّم اسلحہ کے بغیر تنہا ہوں تب بھی اللہ تعالیٰ کے عطا کردہ رُعب داب کے سبب دشمن کبھی بھی آپ صَلَّی اللہُ عَلَیْہِ وَاٰلِہٖ وَسَلَّم کا مقابلہ نہیں کر سکتا۔

سیدنا ابو ہریرہ رضی اللہ عنہ سے روایت ہے کہ مالکِ رقابِ اُمِّ صَلَّی اللہُ عَلَیْہِ وَاٰلِہٖ وَسَلَّم نے فرمایا: بُعِثْتُ بِمَجْوَاعِ الْكَلِمِ وَنُصِرْتُ بِالرُّعْبِ۔

”مجھے جامع کلمات کے ساتھ بھیجا گیا (مجھے یہ اعزاز عطا ہوا کہ میں کثیر معانی کو مختصر الفاظ میں بیان کر دیتا ہوں) اور رُعب کے ذریعے میری مدد فرمائی گئی (اللہ تعالیٰ میری مدد فرماتے ہوئے دشمنوں کے دلوں میں میرا رُعب و دبدبہ ڈال دیتا ہے)۔“

مزید فرمایا: فَبَيْنَا اَنَا تَائِمٌ اُتَيْتُ بِمَقَاتِيحِ خَزَائِنِ الْاَرْضِ فَوَضَعْتُ فِي يَدَيْ۔⁽¹⁾ ”میں سو رہا تھا، اسی دوران میرے

پاس زمین کے خزانوں کی چابیاں لائی گئیں اور میرے ہاتھ میں رکھ دی گئیں۔“ (تمام خزانوں کی چابیوں کا مالک بنا کر ربِّ کریم نے اعلان فرمادیا کہ اب جہان بھر میں میری طرف سے جس کو جو نعمت عطا ہوگی وہ محبوبِ کریم صَلَّی اللہُ عَلَیْہِ وَاٰلِہٖ وَسَلَّم کے دستِ کرم سے ہی عطا ہوگی)

سیدنا ابو ہریرہ رضی اللہ تعالیٰ عنہ فرمایا کرتے: وَقَدْ ذَهَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ⁽²⁾ وَأَنْتُمْ تَنْتَثِلُونَهَا۔ یعنی

سرورِ عالم صَلَّی اللہُ عَلَیْہِ وَاٰلِہٖ وَسَلَّم (دُنیوی آسائشیں حاصل کیے بغیر شانِ فقر کے ساتھ) وصال فرما گئے اور تم (ایران اور روم وغیرہ کو فتح کر کے) وہ خزانے حاصل کر رہے ہو۔ (صحیح بخاری، حدیث: 2977۔ صحیح مسلم، حدیث: 523)

رُعب کے مظاہر: رسول اللہ صَلَّی اللہُ عَلَیْہِ وَاٰلِہٖ وَسَلَّم کو عطا ہونے والے رُعب کا اظہار بے شمار مواقع پر ہوا... جنگِ بدر میں عددی کثرت اور

طاقت کے باوجود کفار کا خوف زدہ ہو کر میدان سے بھاگنا، یوں ہی غزوہٴ خندق میں پورے عسرب کے اتحاد کے باوجود دشمنانِ دین کا میدان کو چھوڑ کر واپسی کے لیے سرپٹ دوڑنا، اسی طرح دیگر مختلف جنگوں میں کفار کا نہایت تکبر کے ساتھ آنا اور پھر ذلیل و رسوا ہو کر لوٹنا رسول اللہ صَلَّی اللہُ عَلَیْہِ وَاٰلِہٖ وَسَلَّم کی شانِ رُعب کا ہی اظہار تھا۔

یہ تو پھر بھی جنگوں کی باتیں ہیں، رسولِ کریم صَلَّی اللہُ عَلَیْہِ وَاٰلِہٖ وَسَلَّم کی شانِ رُعب کا عالم تو یہ ہے کہ آپ نے اُس وقت کی سب سے بڑی طاقت

¹ شہاب الدین احمد قطلانی علیہ الرحمہ نے اس حدیث کی شرح میں لکھا: فَكُلُّ مَا ظَهَرَ مِنْ رِزْقِ الْعَالَمِ فَإِنَّ الْإِسْمَ الْإِلَهِيَّ لَا يُعْطِيهِ إِلَّا عَنْ مُحَمَّدٍ صَلَّى اللَّهُ عَلَيْهِ وَسَلَّمَ الَّذِي بِيَدِهِ الْمَقَاتِيحُ... (ارشاد الساری لشرح صحيح البخاری، ج: 5، ص: 129، تحت الحديث)

² يُشِيرُ إِلَى أَنَّهُ عَلَيْهِ الصَّلَاةُ وَالسَّلَامُ ذَهَبَ وَلَمْ يَنْلُ مِنْهَا شَيْئًا۔ (ارشاد الساری، تحت الحديث)

”رُوم“ کے بادشاہ ہرقل کو دعوتِ اسلام کے لیے خط لکھا تو وہ فقط نامہ مبارک پڑھ کر ہی مرعوب و خوف زدہ ہو گیا۔ حضور کے نامہ اقدس کے ذریعے کیسارِ عب طاری ہوا؟ اس کا اندازہ یوں کیجیے کہ اُس وقت ابوسفیان (جو ابھی مسلمان نہیں ہوئے تھے) اپنے کچھ دوستوں کے ساتھ بطورِ سفیر مکہ شاہِ روم کے دربار میں موجود تھے، نامہ مبارک پڑھا گیا تو دربار میں ایسی ہلچل مچی کہ ابوسفیان کو ساتھیوں سمیت باہر نکال دیا گیا، وہ انتہائی حیران تھے، کہنے لگے: لَقَدْ أَمَرَ أَمْرُ ابْنِ أَبِي كَبْشَةَ، إِنَّهُ يَخَافُهُ مَلِكُ بَنِي الْأَصْفَرِ۔ یعنی قسم بخدا! عبدالمطلب کے پوتے کا معاملہ تو بہت عظیم ہو چکا ہے؛ یقینی بات ہے کہ شاہِ روم بھی اُس سے ڈر رہا ہے۔ (صحیح بخاری، حدیث: 2978)

خليفة اعلیٰ حضرت مولانا محمد جمیل الرحمن رضوی نے خوب کہا:

نبی کے نام سے تھراتے ہیں شہانِ جہاں بڑا ہے رُعب و جلالِ محمدِ عربی

اُمّت کا رُعب: کیا رسول کریم ﷺ کے صدقے میں آپ کی اُمّت کو بھی رُعب عطا ہوا ہے؟ اس حوالے سے دو قول ہیں، قرآن و سنت سے اس بات کی تائید ہوتی ہے کہ ماہِ مدینہ ﷺ کے ساتھ نسبت کی برکت سے اسلام کی خاطر ڈٹ جانے والے مسلمانوں کو بھی رُعب و جلال کے ذریعے مدد سے نوازا جاتا ہے اور اُن کا دشمن خوف زدہ ہو کر شکست کھاتا ہے۔⁽¹⁾

ارشادِ ربّانی ہے: سَنُلْقِي فِي قُلُوبِ الَّذِينَ كَفَرُوا الرُّعْبَ۔۔۔ ”عن قریب ہم کافروں کے دلوں میں رُعب ڈال دیں گے۔“ [آل عمران 151:03] آیت کریمہ غزوہٗ اُحُد کے موقع پر نازل ہوئی، مگر یہ وعدہ قیامت تک کے سچے مسلمانوں کے ساتھ ہے۔⁽²⁾

صحابہ کرام علیہم الرضوان کی فتوحات اور بعد کی اسلامی جنگوں میں رسول اللہ ﷺ کی شانِ رُعب کے جلوے ساری دُنیا نے دیکھے ہیں۔ اقبال علیہ الرحمہ تو یہ کہتے ہیں کہ شاہانِ اسلام کا جاہ و جلال سرورِ عالم ﷺ کے رُعب و دبہ کا ہی جلوہ تھا:

شوکتِ سبخر و سلیم تیرے جلال کی نمود فستِ جُنید و بایزید تیرا جمالِ بے نقاب

ازالہ وبیم: اگر یہ سوال کیا جائے کہ موجودہ دور میں رسول اللہ ﷺ کی شانِ رُعب کا اظہار کیوں نہیں ہو رہا؟ آج پوری دُنیا میں اُمّت مرعوب و خوف زدہ کیوں ہے؟ تو اس کا جواب بالکل واضح ہے کہ جب تک اُمّت اپنے نبی اکرم ﷺ کے دامنِ اقدس سے وابستہ رہی اور اسلام کی خاطر جہاد کرتی رہی تو آقا کریم ﷺ کی شانِ رُعب کا اظہار بھی پورے جو بن کے ساتھ ہوتا رہا۔۔۔ اب اُمّت کا رشتہ غلامی کمزور ہے اور اسلام کی خاطر جہاد کا نام بھی نہیں لیتی تو اُس کی سزا بھگت رہی ہے۔

¹ ففی رواية حذيفة مرفوعاً: وَأَعْطَانِي الْعِزَّ وَالنَّصْرَ وَالرُّعْبَ يَسْنُو بَيْنَ أُمَّتِي شَهْرًا۔ (مسند الإمام أحمد، الحديث: 23336، حديث حسن۔ قال الهيثمي في مجمع الزوائد [68/10، رقم: 16711]: رواه أحمد وإسناد حسن، وقال ابن كثير في البداية والنهاية [ج: 19، ص: 437]: هذا حديث حسن الإسناد والبتن)

² وَالْقَوْلُ الثَّانِي: أَنَّ هَذَا الْوَعْدَ غَيْرُ مُخْتَصٍّ بِيَوْمٍ أَحَدٍ، بَلْ هُوَ عَامٌّ۔ (مفاتيح الغيب [التفسير الكبير] للرازي، تحت الآية)

خاصہ مصطفیٰ صَلَّی اللہُ عَلَیْہِ وَاٰلِہٖ وَسَلَّم... بے پناہ عزت و وجاہت

ویسے تو بارگاہِ الہی میں تمام انبیائے کرام عَلَیْہِمُ الصَّلَاۃُ وَالسَّلَامَاتُ کو اعزاز و تکریم حاصل ہے، مگر یہ مصطفیٰ کریم صَلَّی اللہُ عَلَیْہِ وَاٰلِہٖ وَسَلَّم کی انفرادیت ہے کہ رب تعالیٰ کے حضور جیسی بے پناہ عزت و وجاہت آپ کی ہے ایسی پوری مخلوق میں کسی اور کو نصیب نہیں۔

سرورِ عالم صَلَّی اللہُ عَلَیْہِ وَاٰلِہٖ وَسَلَّم کو ربِّ ذوالجلال جلّ مجدہ کی بارگاہ میں جو اعزاز و تکریم حاصل ہے اُس کی حقیقت جاننا تو کسی کے بس میں نہیں، تاہم چند باتیں ذکر کی جاتی ہیں جن سے فقط یہ اندازہ کیا جاسکتا ہے کہ آپ صَلَّی اللہُ عَلَیْہِ وَاٰلِہٖ وَسَلَّم کی عزت و وجاہت ہماری سوچ سے بھی بلند تر ہے:

اوصاف سے ندا: قرآنِ عظیم کا اسلوب ہے کہ خالق کائنات نے انبیائے کرام عَلَیْہِمُ الصَّلَاۃُ وَالسَّلَامَاتُ کو اُن کے ناموں سے مخاطب فرمایا ہے، جیسے: یٰٰدَا دُمُّ! یٰٰنُوحُ! یٰٰاِبْرٰہِیْمُ! یٰٰمُوسٰی... بلاشبہ یہ انبیائے کرام کے لیے اعزاز کی بات ہے کہ اُن کے ربِّ کریم نے اُن کے نام لے کر اُن سے خطاب فرمایا ہے... مگر قربان جائیں سید المرسلین صَلَّی اللہُ عَلَیْہِ وَاٰلِہٖ وَسَلَّم کی عزت و وجاہت پر! ربِّ کریم نے کسی ایک آیت میں بھی اُن کے نام سے خطاب نہیں فرمایا، بلکہ اوصاف کے ذریعے ندا فرمائی ہے۔ 13 مقامات پر ارشاد ہوا: یٰٰاَیُّہَا النَّبِیُّ! اے غیب کی خبریں دینے والے!... دو آیات کریمہ میں ندا فرمائی: یٰٰاَیُّہَا الرَّسُوْلُ! اے رسولِ مکرم!... جب چادر مبارک سے جھرمٹ ماری تھی تو فرمایا: یٰٰاَیُّہَا الْمُزْمِلُ! اے چادر لپیٹنے والے محبوب!... جب کمبل وغیرہ بالا پوش سے جسمِ عالی کو چھپایا تھا تو مالکِ کریم نے فرمایا: یٰٰاَیُّہَا الْمُدَّثِّرُ! اے بالا پوش اوڑھنے والے محبوب! کبھی رب العزت نے یوں نوازا: ظہ! اے پاکیزہ راہ نما!... اور کہیں اس طرح کرم فرمایا: یٰٰس! اے سردار!

پھر ربِّ کریم نے بندوں کو بھی آپ صَلَّی اللہُ عَلَیْہِ وَاٰلِہٖ وَسَلَّم کا نام لے کر پکارنے سے منع فرمایا۔ ارشاد ہوا: لَا تَجْعَلُوْا دُعَآءَ الرَّسُوْلِ بَیْنَكُمْ کَدُّ عَآءٍ بَعْضُکُمْ بَعْضًا۔ یعنی ”رسولِ کریم کے بلانے کو ایسے مت سمجھو جیسے آپس میں ایک دوسرے کو بلاتے ہو!“ [النور 24: 63] ایک مفہوم یہ کہ رسول اللہ ﷺ کو عرض پیش کرنی ہو تو نام مبارک سے ندانہ کرنا، بلکہ تعظیم و توقیر کے ساتھ، شان دار القاب کے ذریعے، عاجزانہ لہجے میں، آہستہ و نرم آواز کے ساتھ یوں کہنا: یا نبی اللہ! یا رسول اللہ! یا حبیب اللہ! (1) (ملخص از تفاسیر مجاہد و مقاتل و طبری و ماتریدی) رب العزت جلّ مجدہ کی بارگاہ میں اُس کے محبوب صَلَّی اللہُ عَلَیْہِ وَاٰلِہٖ وَسَلَّم کی کیسی بے پناہ وجاہت ہے کہ عزت افزائی کے لیے مالکِ کریم خود بھی نام سے ندا نہیں فرماتا اور بندوں کو بھی اجازت نہیں دیتا کہ وہ نام لے کر پکاریں۔

قسم ارشاد فرمانا: رب العزت کسی شے کو عزت سے نوازا ناچاہے تو ایک انداز یہ ہوتا ہے کہ اُس شے کی قسم ارشاد فرماتا ہے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّم کی عزت و وجاہت کا یہ عالم ہے کہ باری تعالیٰ نے:

¹ اس حوالے سے ایمان افروز بحث کے لیے ملاحظہ کیجیے: فتاویٰ رضویہ، ج: 30، ص: 153 تا 158

- اُن کی جان مبارک کی قسم بھی ارشاد فرمائی: لَعَمْرُكَ۔ [الحجر 72:15]
- اُن کے کلام عالی شان کی قسم بھی یاد فرمائی: وَقِيلَ لَهُ۔ [الزخرف 88:43]
- اُن کے شہر مقدس کی قسم بھی ذکر فرمائی: لَا أُقْسِمُ بِهَذَا الْبَلَدِ۔ [البلد 01:90]
- اور اُن کے زمانِ برکت نشان کی قسم بھی بیان فرمائی: وَالْعَصْرِ۔ [العصر 01:103]
- اور ایک تفسیر کے مطابق قرآن حکیم میں صُحیٰ اور سُبْحیٰ کی قسم بھی رسول کریم ﷺ کے رُخِ زیبا اور زُلفِ دوتا کی قسم ہے۔⁽¹⁾

ہے کلام الہی میں شمس و صُحیٰ ترے چہرہ نور فزا کی قسم
قسم شبِ تار میں رازیہ تھا کہ حبیب کی زُلفِ دوتا کی قسم
وہ خدا نے ہے مرتبہ تجھ کو دیا، نہ کسی کو ملے نہ کسی کو ملا
کہ کلام مجید نے کھائی شہا! ترے شہر و کلام و بقا کی قسم

رَبِّ کریم کا خود جواب دینا: کفار کا ہمیشہ سے یہی رویہ رہا کہ وہ انبیائے کرام عَلَیْہِمُ الصَّلَاةُ وَالسَّلَامَات کے سامنے زبان درازی اور بد تمیزی کا مظاہرہ کرتے، پھر انبیائے ذوی الاحترام اپنی شانِ حلم کے مطابق انھیں جواب دیتے، قرآن حکیم میں اس کی متعدد مثالیں موجود ہیں... مگر رب العزت کے دربار میں تاج دارِ حتم نبوت ﷺ کی عزت و وجاہت کا یہ عالم ہے کہ جب کفار آپ کے بارے میں بد گوئی کرتے تو رب العالمین کرم فرماتے ہوئے خود اپنے محبوب کی طرف سے قرآن حکیم میں ایسا جواب ارشاد فرماتا کہ کفار کا منہ بھی بند ہو جاتا ہے اور سرورِ عالم ﷺ کے اعزاز و تکریم کو بھی مزید چار چاند لگ جاتے۔⁽²⁾ مثلاً:

⇐ چند روز حکمتِ الہیہ کے تحت وحی نازل نہ ہوئی تو کفار بکنے لگے: **محمد (ﷺ) کو اُن کے رب نے چھوڑ دیا اور اُن سے ناراض ہو گیا۔** باری تعالیٰ نے جواب ارشاد فرمایا: وَالصُّحٰی وَاللَّیْلِ اِذَا سَجٰی ۝ مَا وَدَّعَكَ رَبُّكَ وَمَا قَلٰی ۝ ”چاشت (محبوب کے روئے روشن) کی قسم! ۝ اور رات کی قسم! جب وہ پھیل جائے (محبوب کی زُلف کی قسم جب وہ چمکتے رُخساروں پر بکھر آئے) ۝ آپ کے رب نے آپ کو نہ چھوڑا اور نہ ہی ناپسند کیا ۝“ [الصُّحٰی 93:1 تا 3]

⇐ سید المرسلین ﷺ کے شہزادہ والا شان کا وصال ہوا تو عاص بن وائل بکنے لگا: **اُن کی نسل ختم ہو گئی۔** اس پر رب کریم نے جواب دیا: اِنَّا اَعْطَيْنَاكَ الْكَوْثَرَ ۝ فَصَلِّ لِرَبِّكَ وَانْحَرْ ۝ اِنَّ شَانِئَكَ هُوَ الْاُكْبَرُ ۝ ”اے محبوب! بلاشبہ ہم نے آپ کو بے شمار خوبیاں عطا فرمائیں ۝ تو آپ اپنے رب کے لیے نماز پڑھیے اور قربانی کیجیے! ۝ یقیناً آپ کا دشمن ہی ہر خیر سے محروم ہے ۝“ [الکوثر 108:1 تا 3]

¹ اس حوالے سے نہایت علمی اور رُوح پرور بحث دیکھیے: فتاویٰ رضویہ، ج: 30، ص: 158 تا 162
² اس اعزاز سے متعلق آیات طیبات اور اُن کی شان دار تقریر ملاحظہ کیجیے: فتاویٰ رضویہ، ج: 30، ص: 162 تا 169

حرفِ آخر: تذکرہ خصائصِ رسولِ رحمت... شعارِ اُمت

خالق کائنات جَلَّ مَجْدُهُ نے اپنے حبیبِ مکرم ﷺ کو لاتعداد خوبیاں عطا فرمائی ہیں اور لطف یہ کہ ہر خوبی کو بے مثال و بے مثال بنایا ہے۔ آپ ﷺ پیکرِ حُسن و جمال بھی ہیں، صاحبِ جود و نوال بھی ہیں، مالکِ جملہ اوصافِ کمال بھی ہیں، حاملِ عزت و عظمتِ بے مثال بھی ہیں اور جہان بھر کو چمکانے والا آفتابِ لازوال بھی ہیں۔

دورِ صحابہ کرام علیہم الرضوان سے آج تک... مسلمانوں کا ہمیشہ سے یہ شعار تھا، ہے اور رہے گا کہ وہ رسولِ کریم ﷺ کے اوصاف و خصائص کا تذکرہ کر کے ایمان کو تازہ کرتے ہیں اور جذبہٴ حُبِ رسول کو مزید ترقی دیتے ہیں۔

شاعرِ دربارِ رسالت سیدنا حسان بن ثابت رضی اللہ تعالیٰ عنہ نے اپنی مدحِ سرائی سے متعلق فرمایا:

مَا إِن مَّدَحْتُ مُحَمَّدًا بِمَقَالَتِي

لَكِن مَّدَحْتُ مَقَالَتِي بِمُحَمَّدٍ⁽¹⁾

(یعنی میں نے رسول اللہ ﷺ کی مدح و ثنا کر کے آپ کی شان میں کوئی اضافہ نہیں کیا، بلکہ آپ ﷺ کی تعریف و توصیف کرنے سے میری باتوں میں حُسن پیدا ہوا ہے)

ہم جیسے غافل لوگوں کا حال تو یہ ہے کہ کئی افراد نے ساری زندگی میں سرورِ عالم ﷺ کے اوصاف و خصائص سے متعلق کوئی کتاب نہیں پڑھی ہوگی... جب کہ بارگاہِ اقدس میں قبولیت پانے والے عمر بھر ان کی تعریفیں کرنے کے بعد یوں عاجزی کرتے ہیں:

سُبْحَانَ اللَّهِ مَا أَجْمَلَك! مَا أَحْسَنَك! مَا أَكْمَلَك!

کتھے مہر علی کتھے تیری ثنا! گستاخ اکھیاں کتھے جاڑیاں!

سرورِ عالم ﷺ کی سیرتِ طیبہ کا مطالعہ اور آپ کے اوصافِ کمال کا تذکرہ محبتِ رسول میں اضافہ کا بہترین ذریعہ ہے۔

سیدنا علی رضی اللہ عنہ نے فرمایا: مَنْ رَأَى كَبْدِيَّةً هَابَةً وَمَنْ خَالَطَهُ مَعْرِفَةً أَحَبَّهُ، يَقُولُ نَاعِيَتْهُ: لَمْ أَرْ قَبْلَهُ وَلَا بَعْدَهُ مِثْلَهُ ﷺ۔

جونہی کریم ﷺ کو اچانک دیکھتا وہ مرعوب ہو جاتا اور جسے پہچان کر میل جول (اٹھنے، بیٹھنے اور ہمراہی) کا موقع ملتا وہ دیوانہ بن جاتا، آپ کے اوصاف کا تذکرہ کرنے والا یہی کہتا ہے: میں نے آپ جیسا نہ آپ سے پہلے دیکھا نہ آپ کے بعد دیکھا۔ (جامع ترمذی، حدیث: 3638)

معلوم ہوا کہ آپ ﷺ کی پہچان جتنی زیادہ ہو محبت کی چاشنی بھی اتنی ہی بیشتر نصیب ہوتی ہے۔ سیرتِ طیبہ سے متعلق ایک

خوب صورت اور مختصر کتاب ”سیرتِ مصطفیٰ“ (از علامہ عبدالمصطفیٰ اعظمی) بھی ہے۔ اس کا مطالعہ ڈھیروں برکتوں کا ذریعہ ہو گا۔

¹ یہ شعر سیدنا حسان رضی اللہ تعالیٰ عنہ کے دیوان میں موجود نہیں ہے، تاہم بیسیوں اکابر نے اسے آپ ﷺ کی نسبت سے اپنی کتابوں میں درج کیا ہے۔

آج کے خطبہ میں جانِ رحمت ﷺ کے تین خصائص کا تذکرہ ہوا:

(1) ربِّ کریم نے حضور ﷺ کے لیے کئی چیزوں کو مختصر کر کے آپ کی اُوچی شان کا اظہار فرمایا... مثلاً آپ کے لیے کلام کو مختصر فرمادیا، آپ چند لفظوں میں معانی کا سمندر سمیٹ دیتے ہیں... آپ کے لیے زمین سے عرش تک کا راستہ مختصر کر کے شبِ معراج چند لمحوں میں سیر کروادی... پوری دُنیا کو مختصر کر کے آپ کے سامنے کر دیا... اور حضورِ اقدس ﷺ کی خاطر آپ کی اُمت کے لیے اعمال کو، مشقت کو، قیامت کے وقت کو، پُلِ صراط کے راستے کو اور حساب و کتاب کو مختصر فرمادیا۔

(2) ربِّ کریم کے دربار میں سرورِ عالم ﷺ کو ایسی عزت و وجاہت حاصل ہے جو اولین و آخرین میں کسی اور کو نصیب نہیں۔

(3) مالکِ کریم نے رسول اللہ ﷺ کو بطور معجزہ ایسا رُعب داب عطا فرمایا ہے کہ آپ کے دشمن ہمیشہ آپ سے مرعوب و خوف زدہ رہتے ہیں اور مقابلہ کرنے کی طاقت نہیں رکھتے، سنت و تاریخ میں اس شان کے کئی حیران کن مظاہر موجود ہیں۔ اگر اُمت آپ ﷺ کے نقشِ قدم پر چلے اور اسلام کی سربلندی کے لیے جہاد کرے تو ربِّ کریم اپنے محبوب ﷺ کے صدقے میں اُمت کو بھی یہ اعزاز عطا کرتا ہے اور اُن کے دشمنوں کے دلوں میں رُعب ڈال دیتا ہے، یہ مناظر بھی دُنیا نے بے شمار مرتبہ دیکھ رکھے ہیں۔

سرورِ عالم ﷺ کے رُعب و دبدبہ کا تذکرہ کرتے ہوئے اُمت کی موجودہ صورتِ حال غمزہ کر دیتی ہے۔ بجائے اس کے کہ دشمن ہم سے مرعوب ہوتے، آج ہم دشمنانِ اسلام سے خوف زدہ ہیں۔ اس وقت اسرائیلی وحشی ایسے بے لگام ہیں کہ غزہ پر درندگی جاری رکھنے کے ساتھ ساتھ باولے کٹے کی طرح جس پر چاہیں حملہ کر دیتے ہیں، 09 ستمبر (2025ء) کو صہیونی وحشیوں نے قطر کے دار الحکومت دوحہ میں ایک عمارت پر حملہ کیا، جس میں چھ افراد شہید ہوئے۔ قطر ایک امیر ترین خود مختار ریاست ہے، خلیجی ممالک میں امریکہ کا سب سے بڑا اتحادی ہے اور حماس کے ساتھ اسرائیل کے مذاکرات میں کلیدی کردار ادا کرتا رہا ہے... اس کے باوجود عالمی قوانین کی دھجیاں اُڑاتے ہوئے اسرائیل نے وہاں بھی حملہ کیا ہے۔ یہ مسلم حکمرانوں کے لیے واضح پیغام ہے کہ صہیونی درندوں کا صرف ایک ہی علاج ہے: وہ یہ کہ اُمت مذمتی قراردادوں سے آگے بڑھ کر عملی اقدامات کرے، اسرائیل کا مکمل بائیکاٹ کرے اور حسبِ ضرورت طاقت استعمال کرتے ہوئے اُن وحشیوں کو لگام ڈالے... ورنہ کل ایران و لبنان کی باری تھی، آج قطر کی ہے تو آئندہ خدا نخواستہ کسی اور کی ہو سکتی ہے۔

شرعی مسئلہ: میچ / گیم کھیلتے ہوئے یا کسی اور کام میں یہ طے کرنا کہ جو ہار گیا وہ جیتنے والے کو کوئی چیز کھلائے گا یا رقم دے گا... یہ جَوّابہ اور ناجائز و گناہ ہے، چاہے اسے شرط کہیں یا انعام۔ اس طرح جیتنے والے کو جو رقم یا چیز حاصل ہوگی وہ اُس کے لیے حرام ہے اور اُس پر لازم ہے کہ شرعی تقاضے کے مطابق مالک وغیرہ تک واپس پہنچائے... البتہ اگر انتظامیہ یا کوئی تیسرا فرد اپنے پاس سے انعام دے تو وہ ناجائز نہیں۔⁽¹⁾

¹ مجلہ النظامیہ، اگست 2025ء، ص: 45۔ مجلہ النظامیہ کے شمارہ جات اس سائٹ سے حاصل کیے جاسکتے ہیں: <https://majallaalnazamia.vercel.app>

اللہ تعالیٰ اپنے محبوب مکرم ﷺ کے طفیل ہم سب کی بخشش و مغفرت فرمائے! تذکرہ خصائص مصطفیٰ کریم ﷺ کی برکت سے محبت رسول کریم ﷺ میں اضافہ کی خیرات عطا کرے! اور سیرت طیبہ کا مطالعہ کر کے اُس پر عمل کی توفیق سے نوازے!

قادرِ مطلق اہل غزہ سمیت دُنیا بھر کے مظلوم مسلمانوں کی مدد فرمائے، امریکہ اسرائیل گٹھ جوڑ کے شر سے اُمت کو محفوظ رکھے! اور اسرائیل کو تمام اتحادیوں سمیت نشانِ عبرت بنائے!

رَبِّ کریم اہل پاکستان کو سیلاب سمیت تمام زمینی و آسمانی آفات سے محفوظ فرمائے اور مشکلات کا شکار جملہ مسلمانوں کی خاص مدد فرمائے! خالق کریم وطن عزیز کے تمام ارباب اختیار کو اسلام کا خدمت گزار اور عوام کا خیر خواہ بنائے!

آمین بجاہِ النَّبِیِّ الْکَرِیْمِ ﷺ وَاللّٰهُ وَاسِعٌ عَلِیْمٌ!